

శుభ గ్రహం



శ్రీ సింగరాజు లింగమూర్తి

శ్రీతాపతి ఇంట్లో అడుగుపెట్టిన వ్యవధానంలేదు. వంటింటిలోంచి రుసరుసలతో, విసవిసలతో భార్య ప్రత్యక్షమైంది. ఒకసారి ఆమె భర్త మొహం లోకి చూసి, మూతిముడుచుకొని తరిగి వంటింటిలోకి వెళ్లింది. ఓ క్షణం అలాగే నిలబడిపోయాడు సీతాపతి. తరువాత నెమ్మదిగా గదిలోకివెళ్లి కోటువిప్పి ఒంకికి తగిలించాడు. వంటింటిలోంచి భార్య చెంబులు, గిన్నెలు ఎత్తివేయడం, ఏదో విసుక్కోవడం వినవచ్చింది. కుక్క మంచంమీద కూలబడ్డాడు, వంటింటికి గదికి మధ్యవున్న గోడవంక చూస్తూ.

‘సుందరికి కోపం ఎందుకు వచ్చిందో?... తను పల్లెత్తుమాట కూడా అనలేదే... ప్రాద్దుట తను ఆఫీసుకు వెళ్లేముందు కూడా నవ్వుతూనే మెసిలింది... ఇంతలో ఏం పుట్టి ముణిగిపోయిందని ఈ ధుమధుమలు?... ఒక వేళ పిల్లలు ఏమైనా విసిగించారేమో?’ అనుకున్నాడు సీతాపతి. కాని ఆ సమాధానం అతణ్ణి అంతగా తృప్తిపరచలేదు. కారణం ఏమైవుంటుందా అని పరిపరిపిధాల ఆలోచించసాగాడు. కారణం బోధపడకపోగా పైగా అవొక బెడదగా మారింది అతనికి.

‘ఎంత సంపాదించినా గోచిపాతకు వెతుక్కోవడమే... పిల్లల ముద్దాముచ్చట్లు తీర్చడానికి నోచుకోలేదు నా బ్రతుకు’ అంటూ వంటింటిలోంచి వినవస్తున్న సుందరమ్మ సణుగుడు అతని హృదయాన్ని గాయపరిచింది.

‘నిజమే... ఎంత సంపాదించినా గోచిపాతకే చాలదు’ అనుకున్నాడు సీతాపతి. అప్రయత్నంగా అతని దృష్టి ఒంకికి తగిలించిన కోటుమీద పడింది. కోటు మోచేతులకు వేసిన మాసికలు, చేతుల చివరి

నుండి వ్రేలాడుతున్న దారపుపోగులూ, బోసి పోతున్న గుండీలస్థానాలూ సుందరమ్మ అన్న మాటలను వ్యక్తీకరిస్తున్నాయి. రంగు మాసిపోయి వెలతెలపోతూ శిథిలావస్థలోవున్న ఈ కోటు తన గౌరవాన్ని కొంత కాపాడుతున్న దనుకున్నాడు సీతాపతి. చిరిగిన చొక్కాలపైన ఆ కోటును ఎంతో ఘరానాగా వేసుకుంటున్నాడు. క్రమంగా సీతాపతిదృష్టి కోటుమీదినుంచి క్రిందపడివున్న చెప్పలమీదకు పోయింది. గదిలోకివచ్చి చెప్పలు విడవడంలో ఒకటి బోర్లగిలపడింది. ఒక తెగినవారు తొంగిచూస్తున్నది. అక్కడక్కడా మిగిలివున్న అట్టముక్కలకు మట్టి, పేడ అతుక్కుపోయి వున్నాయి. ‘ఇన్నాళ్లనుంచీ నీ కాళ్లకింద నలిగిపోయాం... మాలో శక్తి నశించింది. ఇహ నైనా మాకు ముక్తిలేదా’ అంటున్నట్టుగా వుంది ఉంగరాలు తెగిన రెండవ చెప్ప.

‘రూపాయి పావలాకుకాని మరమ్మతు చేయనన్నాడు చెప్పలవాడు... ఎక్కడినుంచి తేనూ?’ అనుకుంటూ సీతాపతి మంచంమీద నడుం వాల్చబోయాడు. నవారు పుటుక్కున తెగింది. ఇంట్లోని ప్రతివస్తువూ, ప్రతివ్యక్తీ తన అసమర్థతను దుయ్యబట్టుకుంటున్నట్టుగా బాధపడ్డాడు సీతాపతి. ‘నిజంగా ఇది తాతలకాలంనాటి నవారు.. ఇంకెన్నాళ్లని బలంగా వుంటుంది’ అనుకున్నాడు. వంటింటిలో సుందరిచేస్తున్న అర్ఘాటం కొంత తగ్గింది. ‘అవును... తగ్గకేం చేస్తుంది... కల్పించుకొనేవాళ్లు లేకపోతే’ అనుకున్నాడతను. ఈ సత్యం, సుందరమ్మ కాపురానికి వచ్చిన మరుసవత్సరంలోనే గ్రహించాడు సీతాపతి. లేకపోతే సీతాపతి కల్పించుకుంటే ఈపాటికి ఎంత రభసఅయ్యేదో?

‘ఇవ్యాళ కాఫీప్రాప్తి లేదేమో’ అనుకుంటూ

సీతాపతి మందంబిదనుంచి లేచాడు. ఇంతలో, 'రేపు ఫీజు కట్టాలి నాన్నా... లేకపోతే పేరు కొట్టేస్తారు' అంటూ ప్రసాదు గదిలోకి వచ్చాడు. ఏమనాలో తోచక సీతాపతి కొంచెంసేపు బుర్ర తడుముకున్నాడు. తండ్రి వినిపించుకోలేదేమోనని ప్రసాదు మళ్ళీ ఒకసారి పునశ్చరణ చేశాడు. 'సరే... మాద్దాం లేవోయ్' విసుగ్గా అన్నాడు సీతాపతి. ప్రసాదు గదిలోంచి వెళ్ళిపోయాడు. ఇంట్లో నిలవడం సీతాపతికి ఎంతో కష్టమైపోయింది. సుందరి కాఫీ త్వరగా తెచ్చిస్తుండేమో తాగి బైటపడదా మనుకున్నాడు. ఇంతలో చటుక్కున జ్ఞాపకం వచ్చింది. రాత్రి తానే చెప్పాడు, ఖర్చులు ఎక్కువ అవుతున్నాయనే ఉద్దేశంతో 'నాయంత్రం పూట కాఫీలు మానేయ్యి'మని ఇహ వేచివుండడం అనవసరమని సీతాపతి ఆ శిథిలావస్థలో వున్న చెప్పలనే తొడుక్కొని ఇంట్లోంచి బైటపడ్డాడు.

బజారులవెంట నడుస్తున్నాడే కానీ సీతాపతి మనస్సంతా భీభత్సంగానే వుంది. ఎడతెరిపిలేకుండా వివేచన ఆలోచనలు వస్తున్నాయి, పోతున్నాయి. 'ఎన్నాళ్ళని ఈ బాధామయజీవితం గడపడం?' అని ఎన్నోసార్లు ప్రశ్నించుకున్నాడు. దానికి ఓ స్థాయి అంటూ ఏమీ చిక్కకపోవడంవల్ల ఆలోచనలు ఏ ఏ విషయాలమీద దొర్లినా తిరిగి అదే ప్రశ్న ఎదురౌతున్నది. 'నమస్కారమండీ' అన్న గొంతు విని పక్కకు తిరిగిచూశాడు. ఆ వ్యక్తి అప్పుడే సీతాపతిని చాటిపోయాడు. తన పరాకుకు ఆశ్చర్యపోయాడు సీతాపతి. ఎదురుగుండా వున్న దుకాణం గోడమీద 'అధికాహారోత్పత్తి చేయండి' అనే వాల్ పోస్టర్ మీద అతని దృష్టి పడింది. ఒకసారి నవ్వుకున్నాడు. 'వేల ఖర్చులో వాల్ పోస్టర్లు అచ్చు వేయించి పట్టణాలలో గోడలకు అంటించినంత మాత్రాన అధికాహారోత్పత్తి ఇట్టే అయి కూర్చుంటుంది కాబోలు' అనుకున్నాడు. నాలుగురోడ్ల కూడలి వచ్చింది. 'ఎటు పోదామా' అని ఆలోచించాడు. 'అలా గార్డెనుకు వెడితే రేడియో అయినా వినవచ్చుగా' అనుకుంటూ గార్డెను వైపుకు నడకసాగించాడు. దారిలో ప్రభుత్వ కచ్చేరీ ఒకటి కనిపించింది. ఆ ఆవరణలో వరుసగా దూర దూరంగా నాటబడిన మొక్కలమీద సీతాపతి దృష్టి

పడింది. ఆ మొక్కలకు ఏ జంతువువల్లా హాని కలుగకుండా మాత్రం దనులు కట్టివున్నాయి. మొక్కలు ఎండిపోయి ఆకారమాత్రంగా నిలిచి వున్నాయి. 'ఇవేగా మొన్న జరిగిన వనమహారోత్సవ సందర్భంలో నాటిన మొక్కలు..... ఈ ఉత్సవం పేరుతో వేల కొలది డబ్బు ఖర్చు పెట్టారు... ఇలా ఎన్ని మొక్కలు ఎండిపోతున్నాయో పోషణలేక..... దీని కెవరు బాధ్యులు?... ఇలాంటి పరిస్థితిలో ఉద్యమం ఆశయాలు ఏవిధంగా ఫలిస్తాయో?' అనుకుంటూ నడుస్తున్నాడు సీతాపతి. ఈలోగా గార్డెనులో ప్రవేశించి ఒకమూల పచ్చికబైలుమీద కూర్చున్నాడు. రేడియోలో అధికాహారోత్పత్తిని గూర్చి ప్రసంగం సాగుతున్నది. 'అధికాహారోత్పత్తి అని మొత్తుకుంటారే కానీ, అవుతున్న ఉత్పత్తిని సక్రమంగా వినిమయం అయ్యేట్లు చూడరేం ఎవ్వరూ?' అని ప్రశ్నించుకున్నాడు సీతాపతి.

క్రమంగా గార్డెనులో దీపాలు వెలిగాయి. మరికొంతసేపు రేడియో వింటూ అలాగే కూర్చున్నాడు సీతాపతి. ఆకలి వేస్తున్నట్టు అనిపించింది. 'మానవులకు ఆకలివప్పులు లేకుండా చేయలేకపోయాడేం మనిషిని సృష్టించగలిగిన బ్రహ్మ' అనుకుంటూ సీతాపతి లేచి నెమ్మదిగా ఇంటి మొహం పట్టాడు.

రాత్రి భోజనాలముందరకూడా సీతాపతి మానంగానే కూర్చున్నాడు. సుందరమృతమాత్రం ఏదో సణుగుతూనే వుంది. భర్తమీద నూటిపోటి మాటలు విసురుతూనే వుంది. సీతాపతికి పాలమారింది. మంచినీళ్లు తాగి, "అబ్బ... ఇందులో ఇంత కారం తగిలేశావేం... కాస్త నెయ్యి వెయ్యి" అన్నాడు.

'నెయ్యి వెయ్యడానికి అక్కడ వుండేమిటి? మీరు తెచ్చిన అర్థశేరు నెయ్యి అప్పుడే అయిపోయింది... అడుగున కాస్త వుంటే మీకూ అబ్బాయికి రాలాను.' అంది సుందరమృ.

'నిజమే... ఎన్నాళ్లు వస్తుంది అర్థశేరు నెయ్యి... అక్కడికి సుందరి నిక్కచ్చి మనిషి కాబట్టి పదిరోజులు వాడింది' అనుకుంటూ సీతాపతి మారు మాటాడకుండా భోజనం చేస్తున్నాడు.

‘సాయంత్రం నీవు వెళ్ళాక డాక్టరుగారు మనిషిని పంపారునా... బిల్లుకోసం’ అన్నాడు. పక్కనే కూర్చుని భోజనం చేస్తున్న ప్రసాదు.

‘ఊ! అన్నాడు సీతాపతి మంచినీళ్ల గాసు క్రిందపెడుతూ.

‘సాయంత్రం పసిదానికి మళ్ళీ ఒళ్ళు వెచ్చ పడింది... రేపు డాక్టరు దగ్గరికి తీసుకు వెళ్ళండి.’

‘చీటికిమాటికి డాక్టరుదగ్గరికి వెడితే ఇహ చెప్పక్కరలా సంసారంసంగతి... ఇప్పటికే ఆయనకు బోలెడంత బిల్లు చెల్లించాలి.’

‘అయినా ఇవ్వాలింది ఇవ్వకుండా మళ్ళీ మందుకెడితే ఏంబాగుంటుందమ్మా!’ అన్నాడు ప్రసాదు.

‘తండ్రీకొడుకులు పిననారితనంతో అక్కడ కూడ పెట్టింజేం కనబడదు.’ సాధింపుగా అంది సుందరమ్మ. ఇహ తాను మానవహిస్తేనే తప్పలేక పోతే నానన పెరుగుతుందనే ఉద్దేశంతో సీతాపతి త్వరత్వరగా భోజనంముగించి గదిలోకి వెళ్ళాడు.

మంచంమీదనుంచి పక్కబట్టలుతీసి, తెగిన నవారును ముడిపెట్టడానికి పట్టీలు బిగించసాగాడు. కొంతనేపు శ్రమపడి ఆ తెగినచోట ముడిపెట్టి పక్కపరుచుకొని నడుంవాలాడు. ఇంతలో సుందరమ్మ మరచెంబుతోవచ్చి చెంబు మంచంక్రిందబెట్టి సీతాపతి కాళ్లవైపు కూర్చుంది. సీతాపతి ఆమె మొహం లోకి ఒకసారిమాశాడు. కోపం చాలామటుకు చల్లారినట్టే గ్రహించాడు.

‘ఏమండీ... పండక్కి అమ్మాయిని అల్లుణ్ణి తీసుకురానన్నారటగా’ అంటూ సుందరమ్మ నూటిగా ప్రశ్నించింది. అప్పటికి అర్థమైంది సీతాపతికి భార్యచేసిన ఆర్భాటానికి కారణం.

‘మాట్లాడరేమండీ... రాత్రి మన పక్కంటి విశ్వనాథంగారితో అన్నారటగా’ అని సుందరమ్మ తిరిగి ప్రశ్నించింది.

‘ఏం... మంచుకుపోయినట్టు ఆయన భార్య అప్పుడేవచ్చి చెప్పింది నీతో?’

‘బాగానేవుంది వరుస... మీరుఅనడం బాగానే

వుందికానీ ఆమెవచ్చి చెప్పడం కష్టమైందా మీకు? ...పైగా ఆయన్నుకూడా తీసుకు రావద్దన్నారటగా?’

‘లేనిపోయింది పైగా ఇదొకటా... ఆయనే అన్నాడు, ఈ ఏడు తీసుకురానని.’

‘వాళ్ళ గొడవ మనకెందుకుగానీ మీ సంగతి చెప్పండి. అమ్మాయి కాపురానికి వెళ్ళింది ఈ ఏడేగా... తొలిపండుగయ్యే తీసుకురాకపోతే ఏం బాగుంటుందండీ? ... ఆడపిల్లయ్యే ఉన్నారు మనదూ?... విశ్వనాథం గారుంటే ఏటేటా కూతుర్ని, అల్లుణ్ణి తెస్తున్నారుకాబట్టి ఈ సంవత్సరం మానుకున్నా పరవాలేదు. వారితోపాటు మీరూ లేనంటే ఎట్లా?... ఇరుగుపొరుగువారంతా అడుగుతున్నారు. ఇంకా అమ్మాయిని తీసుకురాలేదేమని... పట్టుమని పదిరోజులులేదు పండుగ’ అంటూ సుందరమ్మ ఎడతెరిపిలేకుండా మాట్లాడింది.

‘నీవు చెప్పింది నిజమేనే... కాని కాస్త ఆలోచించు—వాళ్ళను తీసుకు రావాలంటే మాటలా? ఇద్దరికీ బట్టాపాతా పెట్టాలామరి... బోలెడంత ఖర్చు... ఎక్కడి నుంచిలేనూ?’

‘మన ఇబ్బందులు ఎప్పుడూ వుండేవే... ఒకనాటితో పోయేవిగనుకనా?’ .. ఏదో విధంగా చేయాలిమరి తప్పతుందా?’

‘తప్పతుందాఅంటే ఎట్లా, చేతకానప్పుడు తప్పించుకోవాలి—దాని పెళ్లికి చేసిన అప్పులో నాలుగవభాగమైనా తీరనేలేదు. అదీగాక ఇంకా బోలెడన్ని అప్పులు ఏడ్చాయి... రేపు ఫీజుకట్టకపోతే అబ్బాయిపేరు కొట్టేస్తారుట... పైగా బిల్లుకోసం డాక్టరు మనిషిని పంపాడయ్యే... ఎట్లా చెప్ప?’

‘మీరు అన్నిటికీ అన్నీ చెబుతారు... ఎప్పుడూ చాలదన్న గొడవే... మీకేం... నలుగురూ నన్నే అంటారు... పెండ్లయిన ఏడుకదా, పండుగకు అల్లుణ్ణి కూతుర్ని తీసుకు వెళ్లలేదని వియ్యాలవారు మనల్ని లేమిడిచేస్తారు.’

‘ఒకరు అంటారనీ, లేవిడి చేస్తారనీ మనం భయపడితే ఇహ సంసారం జరిగినట్టే... రేపు మనం

కష్టంలోవుంటే వీరంతా మనల్ని ఆదుకుంటారా?'

'అలా మొండిగా సమాధానం చెబితే ఎలా గండీ?...మీకుమటుకు నామర్దాకాదూ నలుగురిలో?'

ఇహ ఎంత నచ్చచెప్పినా లాభంలేదని సీతా పతికి తెలుసు. అనవసరంగా వాదన పెరగడం, ఆమె కంట తడిపెట్టడం మొదటినుంచి అనుభవంలో తెలుసుకున్నాడు సీతాపతి. 'సరే...మాద్దాంలే' అన్నాడు, అప్పటికి ఆమెను సమాధానపరచడానికి. సుందరమ్మ ఆమాటలతో కొంత తృప్తిపడింది. ఇహ నేమీ మాట్లాడకుండా లేచిపెళ్లింది తన పక్కమీదికి.

సీతాపతికి మాత్రం ఆరాత్రి సరిగా నిద్దర పట్టలేదు. సమాజంలో తిరుగుతున్న తనబోటి మధ్య తరగతి జనం అభిమానం చంపుకోలేక ఎంతమంది బాధపడుతున్నారోనని సీతాపతి విచారించాడు. ఆర్థికవ్యవసారితేనేగాని సమాజం బాగుపడదనీ, సమాజం బాగుపడిందాకా మధ్య తరగతి జనం ఇలా బాధపడాల్సిపడదేనని అనుకున్నాడు.

సీతాపతి మరునాడు ఆఫీసులోపనిచేస్తుండగా పోస్టుమన్ వచ్చి కవరు అందించి పోయాడు. చేస్తున్న పనిని ఆపి సీతాపతి కవరు ఎక్కడినుంచి వచ్చిందా అని ఎగాదిగాచూసి, కూతురు వ్రాసిందిని తెలుసుకొని కవరు చించి ఉత్తరంచదిని తెల్ల మొహం వేశాడు.

తోటిగుమాస్తా సీతాపతి ముఖ కవళికలనుబట్టి, 'ఎక్కడినుంచి ఉత్తరం...అంతా తేమమేనా?' అని ప్రశ్నించాడు. 'ఆ' అన్నాడు సీతాపతి ముక్తసరిగా. 'మరెందుకూ అలా వున్నారా?' తోటిగుమాస్తా తిరిగి ప్రశ్నించాడు.

'అబ్బే.....ఏమీలేదండీ.....మా అమ్మాయి పండక్కి వస్తానని వ్రాసింది.'

'అయితే ఇంకేం...సంతోషమే గదండీ!' అన్నాడు తోటిగుమాస్తా. తన విచారం ఏమిటో అతనికేం తెలుసు అనుకున్నాడు సీతాపతి.

రాత్రి కూతుర్ని తీసుకురావడం విషయంలో

మాటవరుసకి 'సరే...మాద్దాంలే' అని భార్యతో అన్నా అసలు తీసుకురావద్దనే అనుకున్నాడు సీతాపతి. కాని ఇప్పుడు తప్పించుకొనేట్టులేదు. కూతురు వ్రాయడం కూడా చమత్కారంగానే వ్రాసింది. 'పండక్కి నాన్నగారువచ్చి మమ్మల్ని తీసుకుపోతారనుకుంటున్నాము' అని. విషమసమస్యలో పడ్డాడు సీతాపతి. 'తీసుకురాకపోతే భార్య అన్నట్టు వియ్యాలవారు నిజంగానే తనను ఆడిపోసుకుంటారు. తెస్తే వందరూపాయలకు తక్కువ ఖర్చు కాదు' ఎంత ఆలోచించినా ఏమీ పాలుపోదు సీతాపతికి. అల్లుడి హోదాకు తగినట్టు బట్టలు పెట్టాలి. పెళ్లిలో కూతురికి ఒకచీర తక్కువపెట్టామని, ఉగాదికి మంచిపట్టుచీర కొనిపెడతానని మాటివ్వటం కూడా స్ఫురణకు వచ్చింది. ఎంత ఆలోచించినా అల్లుణ్ణి కూతురినీ తీసుకురాక తప్పేట్టు కనపడలేదు ఆయనకు. 'ఒకవేళ తీసుకురాదలచుకుంటే ఇరవై రూపాయలు ఖర్చుపెట్టుకొని తను వెళ్లడం దెనికి రమ్మనివ్రాస్తే చాలదూ' అనుకున్నాడు సీతాపతి. ఇంతకూ తనకు అప్పిచ్చే దాతయెడీ?...మొన్న తోటిగుమాస్తా రంగనాథం, డబ్బు అత్యవసరమై, ఒకరిదగ్గర రూపాయికి రెండణాల వడ్డీవొప్పన తీసుకున్నానని చెప్పాడు. తనుకూడా తీసుకుంటే... అమ్మా...ఇంకేమైనా వుందా కొంపగుణ్ణమే... ఎలాగా' అని తర్కించుకోసాగాడు సీతాపతి. పరాగ్గా కూర్చోవడంవల్ల సీతాపతి చెయ్యి సిరాబుడ్డికి తగిలి, సిరా ఘ్రేలుమీద పడింది. 'అరరే' అనుకుంటూ బంబ్రోతును పిలిచి అది తుడిపించి పనిలోపడ్డాడు.

* * * * *
తెల్లవారితే ఉగాది అనగా సుశీలా ఆమె భర్త శ్యామలరావు దిగారు. సీతాపతి ప్రసాదును వెంటబెట్టుకొని వాళ్ళను ఇంటికి తీసుకు రావడానికి స్టేషనుకు వెళ్లారు. సీతాపతి ఎంతో సంతోషంగానే అల్లుణ్ణి కాగలించుకున్నాడు. కాని ఆయన మొహంలో ఏమూలనుంచో తొంగిచూస్తున్న విషాద రేఖను శ్యామలరావు కనిపెట్టకపోలేదు. కారణం మాత్రం ఊహించలేకపోయాడు. కూతురూ అల్లుడూ వచ్చినందుకు సుందరమ్మ మురిసిపోయింది. సుసీల చిన్నతమ్ముణ్ణి ఎత్తుకొని ముద్దులాడింది. తల్లితో తన

అత్తవారింటి సంగతులు చెబుతూ ఎంతో ఉత్సాహంతో తల్లి చేసే పనుల్లో ఆమె కూడా పాలు పంచుకుంది. 'మొదట మీ అల్లుడుగారు రానన్నారమ్మా... ఎంతో బలవంతంచేస్తే వచ్చారు' అంటూ సుశీల భర్త విషయం చెబుతూ అంది. ఆ రాత్రి సుశీల తల్లిదగ్గర కొంచెంసేపు పడుకొని తాను అత్తవారింటికి వెళ్ళాక నేర్చుకున్న క్రొత్తపాటలను పాడి వినిపించింది.

సీతాపతి పైకి ఎంతో సంతోషంగా వున్నట్టున్నా, లోపలపడుతున్న ఆవేదనను కప్పివుచ్చడానికి ఎంత ప్రయత్నించినా శ్యామలరావు అందరితో మాట్లాడుతూనే మామగారి విచారాన్ని కనిపెడుతూనే వున్నాడు.

* * * *

తెల్లవారింది. తలంటు, చేదు తినడము అన్నీ ఒకదాని వెంబడి ఒకటి సక్రమంగానే జరుగుతున్నాయి. మామగారూ, అత్తగారూ, బావమరుదులు తనకు జరుపుతున్న మర్యాదలకు సిగ్గుపడ్డాడు శ్యామలరావు. 'అల్లుడంటే వీరికింత హడలెందుకో?... తమ కుటుంబంలో అల్లుడుకూడా ఒకడని భావించకుండా, ఒక అధికారికి జేసినట్టు మర్యాదలు చేయడం, దోచిపెట్టడం దేనికో?' అనుకున్నాడు శ్యామలరావు. 'తమ కూతుర్ని సుఖంగా విలటానికనా, ఈ మర్యాదలూ, కానుకలూ' అనికూడా అనుకున్నాడు. పరంపరానుగతంగా వస్తున్న ఈ ఆచారానికి ఎన్ని కుటుంబాలు ఋణాల పాలవుతున్నాయో నని శ్యామలరావు తలచాడు. రాత్రి గదిలో మామగారు తనకూ సుశీలకూ తెచ్చిన బట్టలను చూపించింది సుశీల. 'పాపం ఆయన వీటికోసం ఏ వంద రూపాయలూ ఖర్చుపెట్టివుంటాడు. మిగతా పిల్లలకు కూడా ఏమీ బట్టలు తేనట్టువుం' వని సులభంగానే గ్రహించాడు శ్యామలరావు. మొదట శ్యామలరావు పండక్కి అత్తవారింటికి రానన్నది కూడా ఇదే కారణం. చివరకు సుశీల కన్నీళ్లు పెట్టుకొని తను కూడా వెళ్ళనని బ్రతిమాలితే తప్పనిసరిగా బయలుదేరి వచ్చాడు.

తలంటిపోసుకున్నాక, శ్యామలరావు 'ఉల్లోకి వెళ్ళివస్తా' నని సుశీలతో చెప్పి వెళ్ళాడు. సీతాపతి అర్జంటు పనులున్నాయని ఆఫీసుకు వెళ్ళాడు. పిల్లలు కేరింతలు కొడుతూ ఆడుకుంటున్నారు. సుందరమ్మ

మడికట్టుకొని వంటచేస్తూ, 'అమ్మయ్... కాస్త వచ్చి కూర తరిగి పెట్టమ్మా' అంటూ సుశీలను కేకవేసింది.

'ఏమే అమ్మా... రాత్రికి సినిమాకు వెడదామే అంతాకలసి.' అంది కూర తరుగుతున్న సుశీల.

'ఏమో తల్లీ... మీ నాన్నగారు ఏమంటారో. అంతా వెళ్ళాలంటే మాటలా?... బోలెడంత అవుతుంది.'

'అంతగా అయితే మీ అల్లుడిగారిచేత ఖర్చుపెట్టిస్తాలేవే అమ్మా.'

'బాగానే వుంది... అతగాడిచేత ఖర్చుపెట్టిస్తే ఏం బాగుంటుంది?... మీ నాన్నగారిచేతిలో డబ్బులేదు... ఇప్పటికే బోలెడంత అప్పుయింది తల్లీ... అంతగా అయితే, మొన్న మీ పెద్దమామయ్య వచ్చినప్పుడు పది రూపాయలు ఇచ్చిపోయాడు నాకు... అవి మీ నాన్నకు తెలియకుండా దాచాను. అవి పెట్టుకు వెడదామలే.'

ఇంతలో శ్యామలరావు రావడంవల్ల వాళ్ళ సంభాషణ ఆగిపోయింది. శ్యామలరావు గదిలోకి వెళ్ళిపోయాడు. సుశీలకూడా అతని వెనుకనే గదిలోకి వెళ్ళింది.

'ఏమిటి సుశీ... మీ అమ్మ దాచుకున్న పది రూపాయలతో సినిమాకు వెడదామనే?'

'అబ్బే... లేదండీ... మా అమ్మ అంటున్నది కానీ ఇంతలో వెడతానుటండీ?... ఇదేమిటి... పొట్లం?... అయ్యో... ఇవన్నీ ఏమిటండీ... ఎందుకు తెచ్చారూ?'

'ఎందుకేముంది... నీ తమ్ముళ్ళూ చెల్లాయిలకు మాత్రం పండుగ కాదూ?... వాళ్ళుమటుకు క్రొత్త బట్టలు కట్టుకోవద్దూ?'

'బాగానే వుంది... ఎంత తగలేశా రేమిటి?... వాళ్ళకు మనం పెట్టడం ఏమిటండీ?'

'ఏం... వాళ్లు పెట్టినవి మనం కట్టుకొని కులక వచ్చుగానీ మనం వాళ్ళకి పెట్టకూడదేం? అన్నాడు శ్యామలరావుకటువుగా. సుశీల ఇహనేమీ మాట్లాడలేకపోయింది పొట్లం తీసుకొని 'ఇవిగో

నమ్మా...మీ అల్లుడుగారు బట్టలు తెచ్చారు' అంటూ వంటింట్లోకి వెళ్ళింది.

* * * *

భోజనాలు అయినాయి. అంతా క్రొత్తబట్టలు కట్టుకున్నారు సీతాపతి సుందరమ్మలు తప్ప. సీతాపతి తన గదిలో కుక్కిమంచంలో కూర్చొని అయిన ఖర్చును గూర్చి, మొన్నటివరకూ కూతురినీ, అల్లుణ్ణి తేనని చెప్పిన విశ్వనాథం తనకంటే ముందే వాళ్ళను పిలిపించడాన్ని గూర్చి ఆలోచిస్తున్నాడు చుట్టతా గుతూ. ఇంతలో సుసీలా శ్యామలరావులు క్రొత్త బట్టలు కట్టుకొని వచ్చారు.

“కాళ్ళు చాపునాన్నా... దణ్ణం పెడతాం.” అంది సుశీల.

“ఎందుకు లేతల్లీ”...అంటూనే కాళ్ళు జాపాడు సీతాపతి. సుసీలా శ్యామలరావులు ఒంగి ఆయన పాదాలకు నమస్కరించి లేచారు. తల్లిపిల వడంతో సుశీల గదిలోంచి వెళ్ళింది ఆమెతోపాటే శ్యామలరావు గదిగుమ్మంవరకూ వెళ్ళాడు. సీతాపతి దృష్టి అప్రయత్నంగా ఒంకికి తగిలించివున్న కోటు మీదా, క్రిందపడివున్న చెప్పలమీదా పడింది. మాసికలు వేసిన కోటూ, శిథిలమైన చెప్పలూ తనను వెక్కిరిస్తున్నట్టుగా వున్నాయి. “మామగారూ” అంటూ, శ్యామలరావు గది గుమ్మందగ్గరినుంచి వచ్చి పిలిచేప్పటికి సీతాపతి ఉలిక్కిపడి “ఏమిటి నాయనా?” అన్నాడు.

“నాన్నగారు మీకీ నూరు రూపాయలు ఇమ్మన్నారూ బట్టలకింద... మమ్మల్ని తీసుకురావడానికి మీరూ అత్తగారూ వస్తారేమో అక్కడే బట్టలు పెడదామనుకున్నారూ. మీరు రాకపోవడంవల్ల డబ్బు పంపించారు.”

సీతాపతి ఆశ్చర్యపోయాడు. తను ఎగురున్నంత

వరకూ అటువంటి అచారమేమీ లేదని ఆయనకు తెలుసు. ‘ఈవిషయం సుసీలకు తెలిసివున్నట్లయితే మాట వరుసకైనా మామామగారు ఇలా డబ్బు పంపించారని చెప్పేదే... ఒకవేళ శ్యామలరావే తన పరిస్థితిని అర్థంచేసుకొని ఇస్తున్నాడేమో... ఏమైనప్పటికీ తాను తీసుకోవడం భావ్యంకాదు” అనుకుంటూ సీతాపతి “ఎందుకు లేబాబూ అనవసరంగా” అన్నాడు.

“అనవసరమేంకాదు ... తీసుకోండి... మీరు వేరువిధంగా అనుకోవద్దు... డి... తీసుకోండి... మళ్ళీ సుశీల వస్తుంది” అంటూ శ్యామలరావు నూరురూపాయలనోటు సీతాపతికి అందించబోయాడు.

సీతాపతికి ఏమిచేయాలో తోచలేదు. మనసు రెపరెప కొట్టుకున్నట్లయింది. ఒణుకుతున్న చేతిని జాపాడు. తన దగ్గరనుంచి డబ్బు తీసుకుంటానికి మామగారు పడుతున్న అవస్థను చూసి శ్యామలరావు జాలిపడ్డాడు. మానసికంగా తాను ఆయనకు కష్టం కలిగించానేమోనని కూడా అనుకున్నాడు. ఇంతలో “అక్కయ్య పిలుస్తున్నదిబావా” అంటూ సుశీల చెల్లెలు వచ్చింది. శ్యామలరావు మరదలితో గదిలోంచి వెళ్ళిపోయాడు. సీతాపతి నూరురూపాయల నోటును చేతిలో పుచ్చుకొని దానివంక చూస్తూ అలాగే ఒక అరనిముషం నిలబడిపోయాడు. “తీసుకోకుండా ఉండవలసింది... పోనీ తిరిగి ఇచ్చివేస్తే... అత నేమనుమంటాడో!... కష్టసుఖాలు తెలుసుకున్న అల్లుడు దొరకడం తన అదృష్టమే” అనుకున్నాడు సీతాపతి. అతనికళ్ళు చెమ్మగిలినాయి. “మీరుకూడా లేచిరండి ఫలహారానికి” అని వంటింటి నుంచి భార్య పిలుపు వినవచ్చింది. నోటు జేబులో పెట్టుకొని నీరసంగా అడుగులు వేస్తూ గదిలోంచి వంటింట్లోకి వెళ్ళాడు సీతాపతి.

